



सूचना एवं जनसम्पर्क विभाग, बिहार

प्रेस विज्ञप्ति

संख्या— 436
11/06/2018

बिहारी खेल प्रतिभाएँ भी दुनियाँ में बिहार का नाम रोशन कर रही हैं—राज्यपाल

पटना, 11 जून 2018 :- “बिहार के युवा प्रतिभाशाली और कठिन परिश्रमी होते हैं। नई दिल्ली के छोटे से कमरे में चार-चार विद्यार्थी एक साथ तंगी में रहकर भी अखिल भारतीय सिविल सेवा की परीक्षा में कामयाबी हासिल कर लेते हैं। श्रेयसी सिंह भी धुन की पक्की एक प्रतिभाशाली बिहारी खिलाड़ी हैं, जिन्होंने अपने कठिन परिश्रम एवं खेल प्रतिभा की बदौलत ‘कॉमनवेल्थ गेम्स-2018’ में ‘स्वर्ण पदक’ हासिल कर पूरी दुनियाँ में भारत एवं बिहार का नाम रोशन कर दिया है।” —उक्त उद्गार, महामहिम राज्यपाल श्री सत्य पाल मलिक ने स्थानीय रवीन्द्र भवन में ‘पहल’ संस्था द्वारा आयोजित बिहार निवासी निशानेबाज सुश्री श्रेयसी सिंह के ‘सम्मान समारोह’ को संबोधित करते हुए व्यक्त किये।

राज्यपाल ने कहा कि विश्वविद्यालयों में खेलकूद की गतिविधियों को बढ़ावा देने के उद्देश्य से ‘एकलव्य’ प्रतियोगिता पुनः शुरू करने के आदेश दिए गए हैं। पहले यह प्रतियोगिता महाविद्यालय स्तर, फिर विश्वविद्यालय एवं अन्तरविश्वविद्यालय स्तर पर आयोजित होगी, जिसमें विभिन्न खेलों की प्रतिस्पर्धाएँ होंगी।

राज्यपाल ने कहा कि ब्राजील आदि देशों में खेलों पर पूरा ध्यान दिया जाता है, जिसकी वजह से वहाँ काफी संख्या में प्रतिभावान विश्वस्तरीय खिलाड़ी निकलते हैं।

राज्यपाल ने कहा कि बिहार की समृद्धि कृषि, पर्यटन आदि प्रक्षेत्रों के विकास के जरिये बढ़ेगी। उन्होंने कहा कि ‘दूसरी हरित क्रांति’ बिहार में ही सम्पूर्णता में प्रतिफलित होगी। श्री मलिक ने कहा कि बिहार की प्रतिभाएँ निश्चय ही एक दिन ‘नोबल पुरस्कार’ हासिल करने में भी कामयाब हो जाएँगी।

राज्यपाल ने कहा कि भारत में निशानेबाजी की सुदीर्घ परम्परा रही है। उन्होंने अर्जुन, पृथ्वीराज जैसे कई इतिहासप्रसिद्ध महानायकों का नाम लेकर बताया कि इन सबने निशानेबाजी के बल पर इतिहास गढ़ने और बदलने का काम किया।

राज्यपाल ने कहा कि निशानेबाजी की प्रतिभा सुश्री श्रेयसी को पैतृक परम्परा से मिली है। इनके दादाजी एवं पिताजी दोनों ने श्रेयसी का मनोबल बढ़ाकर इन्हें ऊँचाई पर ले जाने में काफी मदद की है। राज्यपाल ने कहा कि इस खिलाड़ी ने निरंतर अपने प्रदर्शन में ऐसी ही बेहतरी बरकरार रखी, तो निश्चय ही यह एक दिन ओलम्पिक में भी ‘स्वर्णपदक’ हासिल कर लेंगी। राज्यपाल ने कहा कि वे श्रेयसी को खेलों की दुनियाँ में ‘बिहार का ब्रांड एम्बेस्डर’ बनाने तथा आरक्षी उपाधीक्षक स्तर में इनकी नियुक्ति करने से संबंधित आयोजकों के प्रस्ताव को माननीय मुख्यमंत्री को विचारार्थ भेजेंगे। कार्यक्रम में राज्यपाल ने श्रेयसी सिंह को अंगवस्त्रम् एवं स्मृति चिह्न देकर सम्मानित किया।

कार्यक्रम में पूर्व सांसद श्रीमती पुतुल देवी, निशानेबाज सुश्री श्रेयसी सिंह, ‘सुपर थर्टी’ के संस्थापक श्री आनंद कुमार, आचार्य सुदर्शन, ‘पहल’ के अध्यक्ष श्री अखिलेश कुमार आदि ने भी संबोधित किया। इस अवसर पर राज्यपाल के प्रधान सचिव श्री विवेक कुमार सिंह भी उपस्थित थे। कार्यक्रम का संचालन श्री शंकर कैमूरी ने किया।

.....